

دوحه کې موافقه د طالبانو اضمحلال که طالب د دولت سره یو ځای نشي!

د ملګونو سرلوري پدې که ده چې خپل تقدیر په خپل لاس ولیکي له غوره مالیو او ننواتو لاس په سروې اوخپلې اړیکې د وطن د ملي منافعو په پام کې نیولو سره هرځای په نظر کې ونیسي، خپل منځوکی نقد و نیوکی وکړي مګر د پردوپه مقابل کې یوموتی یو آواز او د خپل حکومت دسیاست او پالیسي کلک ملاتړ وي، همدا اصل ده چې دښمن نشي کولی په دوی کې نفوذ او خپل مقصدونه ترلاسه کړي، کوم ناورین چې نن په هیواد کې روان ده له همدې کبله رامنځته شوی ده چې زموږ خلکو هرچاته خپلې لمنې پراخې غزولي پردې پرې هره لوبه کوي دوی ئې تماشه کړي خوشحاله دي ته وي چې فقط یو څه ورته وڅکړي، کله چې داسې یوه روحیه خپره وي نو څنگه به هغه ملت ښه ورځ وويني او څنگه به هلته پرمختګ او ټولنیزه سوکالي رامنځته شي، چې ترهره ډېرې لاندې تورمخي پردې پال پټ دي، څلوېښت کلنې جګړې زموږ ټاټوبي دمره خپلې ده چې ترڅو ټول هیوادوال سره یو موتی او یو لاس نشي د دې وطن ګاونډي په خپل ځای کېنول، وطن جوړول، او تروریزم سره مبارزه کول به ډېر ستونزمن کار وي.

د داعش پروژې افغانستان کې:

نننی داعش یا په نوي نوم (اسلامي دولت) مخکې له دې چې په اوسني نامه یاد شي له څو پړاونو تیر شوی په ۲۰۰۴زکال کې کله چې په عراق کې د ابو مصعب الزرقاوي په مشرۍ د توحید او جهاد په نامه ډله رامنځته شوه همغه مهال یې د القاعدې د پخواني مشر اسامه بن لادن سره بیعت وکړ، څو په عربي نړۍ کې د القاعدې استازیتوب وکړي، دوی خپل فعالیتونه په عراق کې پیل کړل چې د دوه کالو په موده کې د یو غښتلي ډلې په توګه راڅرګنده شوه.

په ۲۰۰۶زکال کې زرقاوي په ثبت شوي ویډیويي پیغام کې د عبدالله رشید البغدادي په مشرۍ د مجاهدينو د شورا د شتون اعلان وکړ، په همدې میاشت کې د زرقاوي له مرګ وروسته ابو حمز المهاجر د هغه ځای ناستی وټاکل شو، چې د کال په پای کې بیا د ابو عمر البغدادي تر مشرۍ لاندې د عراق د اسلامي دولت تشکیل رامنځ ته شو، خو د سوريې او عراق کې داعش سخته ماته وخوړه او متواري شول.

کله چې په پاکستان فشارونه زیات شول ترڅو طالبان خبروته حاضر کړي د پاکستان جهني استخباراتو یوه بله ډله چې دطالب ځای د ضرورت په صورت کې ډک کړي د داعش ترنامه لاندې رامنځته کړه.

د افغانستان د پوځي چارو څیړاندوی « محمد راجستانی » باوری دی: « داعش؛ له بهرنیو جګړه مارانو څخه جوړ شوی، چی په سوريه او عراق کی د هغوی له ماتې وروسته افغانستان ته منتقلیږی، پاکستان؛ افغانستان ته د ترهه ګرو د انتقال لپاره د پلوه رول لوبوی».

مګر روسي دا یوه ستره پروژې وګڼله او د روسیې دولت هم؛ په ځلونو په افغانستان کی د بریتانیې او امریکې د چورلکو د الوتنو په هکله، د دغو هیوادونو د مقامونو له خوا د توضیح ورکولو غوښتونکي شول، او باوري دي چې واشنگتن او لندن، په کاملاً پلان شوي توګه؛ په افغانستان کی د داعش ترهه ګری ډلې د بیا تنظیمولو په لټه کی دی، ترڅو د یاد هیواد له لاری، د چین تر پولو پوری؛ منځنی آسیا او روسیې ته تروریزم منتقل کړی.

په سوريه او عراق کی د داعش ترهګري ډلې د منځني ختیځ د پلان له ماتې وروسته، د دغې ترهګري ډلې د ستر خراسان طرحي اجرا کیدل، د نوموړی ډلې لپاره مهم وګڼل، او همدغه موضوع، د افغانستان د خلکو د دښمنانو لپاره یوه پلمه ګرځیدلې ده، ترڅو د هغې په مطرح کولو سره، د یاد هیواد د خلکو ترمنځ ویره او وحشت رامنځته کړي، په افغانستان کې د داعش ترهګري ډلې شتون اوس ثابت شوی او په ننګرهار، کنړ، بدخشان، تخار، جوزجان او آن کابل ولایتو کې راڅرګند شوي او ترهګري بریدو مسؤلیتونه ئې منلي دي لکه د سردار داوود روغتون، دهمزنگ کې د جنبش روشنائي ډلې او د مزاری په ۲۴م تلین بریدونو مسؤلیت.

د ۲۰۱۶ زکال له پيله په ننگرهار کې داسې خبرونه خپرېدل، چې ګواکې د بهرنيو ځواکونو په هوائی بریدونو کې هغه طالب قوماندانان په نښه کېږي، چې د داعش مخالف وي؛ خو هغه مهال دا خبره ډېره جدي نه ګڼل کېده، بالاخره طالبانو په خپله اعلان ورکړ، چې د بهرنيو ځواکونو په عملیاتو کې دوی په نښه کېږي او داعش ته د سیمو پرېښودلو لپاره زمینه برابروي دا ټول هغه د خطرزنګونه دي چې طالبان ئې باید ډېر جدي ونیسي او هېڅکله هم ورته کمه بها ورنکړي پاکستان هرآن کولی شي دغه پروژې د طالب د زېلو لپاره وکاروي او طالب قومندانان ورته جذب کړي داعش د یوشمیر پخواني طالبانو نه منځ ته راغی که څه هم پکې بهرنيان او پنجابيان هم شتون لري.

طالبانوته ننگونې

صلحي ته هیلې په وطن کې زیاتې شوي خلک ورته امیدوار دي چې یوه تل پاتې صلحه په لاره کې ده، مګر پدې گرم بازار کې هریو خپلې ګټې سمبالوي، طالبان وائي (میم زرما ټوله زما) مګر دا فکر نکړي آیا د دې توان لري چې د یوې تل پاتې صلحي بنځت کېږدي او ثبات رامنځته کړي او که نه؟

نن جهان بدل شوی تکنالوژي د تصور له حده زیاته وده کړې ده په یوه دقیقه کې ټول جهان خبرېږي چې چېرته څه خبر روانه ده خلک په زیرسره د صلحي خبرې په دوحه کې څاري، بېله شکه چې کېدې شي په وطن کې تل پاتې صلحه راشي مګر دا صلحه یوازې د امریکا او طالب په موافقې لاس ته نشي راتلې، دلته سیمه نيز او نړیوال فکتورونو سخت اثرګزاري طالبان باید پدې پوه شي د قدرت نیول ساده کار ده مګر ساتل ئې ډېر ستونزمن ده، سردار محمد داوود هم په یوه شپه کې قدرت تر لاسه کړ مګر برخه لیک ئې څه شو؟

همدا رنگه محمد مرسي په مصر کې آن د انتخاباتو له لارې قدرت تر لاسه کړ مګر کله چې د خلکو د آزادي په مخکې ودرېد خلک ورپسې پاڅېدل او نن ځای ئې په زندان کې ده، طالبان په چریکي جنگو کې مهارت لري هرڅه چې کوي هرڅوک که وژني یا ئې په دار زروي یا کورونه، پولونه، مکتبونه وړانوي چاته ځواب نه ورکوي او څوک هم نشته چې پوښتنه وکړي مګر کله چې دولتي قدرت تر لاسه شو بیا دا شرایط نشته طالب دهر کار خلکو ته مسئول ده کار او روزګار، د اقتصاد وده، روغتیا او د ټولیز ژوند وده، نړۍ سره اړیکې ستري ننگونې دي چې طالبان ئې باید حل کړي، بغیر له دې خلک پاڅېږي او د طالب برخه لیک د مرسي په شان راوځي دا یو اړخ د قضیې ده، بل اړخ دا ده چې د ګاونډیو ګټې او لاس وهنې ستري ننگونې رامنځته کولی شي د دې لپاره ټولیزې کلکې او مضبوطې ملي اړیکې باید رامنځ ته شي کوم چې په دې څلوېښتو کلوکې له منځه تللي.

طالب باید خپل ځان وپېژنی:

طالبانو! تاسې که غواړئ چې تل پاتې شئ او دولت جوړکړئ هر هغه د ملک سرتېری چې تاسې وژنئ په حقیقت کې یو قدم ځان مرګ ته نږدې کوئ، هر پل، روغتون، ښونځي او عامه المنفعه ځای چې وړانوی په حقیقت کې خپله ملا ماتوی، تاسې چې غواړئ دولت مات کړئ او له منځه یوسی تاسې څوک یاست او چېرته غواړئ ځان ورسوئ؟ دا دولت د غنی، کرزي او عبدالله نده، دا دولت د خلکو مال ده دا دولت د ټول افغان ولس مال ده ته بیا په کومو سترګو راځي او هغه موراو پلار سترګوته ګوري چې کور ئې تا وران کړی زوی ئې تا وژلی بی سوادکړی او وطن ئې تا بربادکړی، که ته وائې چې دا د اشغال پر ضد جهاد ده د نړۍ د علمو عکس العمل تاسې ولید!

د طالب هر غلط ګام د وطن پر خلاف یوه د ګلونیابسته ګېډۍ ده چې داعش او آی اس آی پلاس ورکولکېږي، که طالبان ځان دولت کې مدغم کړي او یا یو منتخب دولت د ټولټاکنوله لارې رامنځته کړي او یا یوبل داسې میکانیزم رامنځته کړي چې ده دولت او دولتي سیستم ستنې ونه پاشل شي بیا د طالبانو عملیات د داعش پر خلاف د افغان ملي اردوسره د داعش او نورو تروریستي ډلو په مقابل کې به ستري لاسته راوړنې لري او بریالي بوي او هم د ټولو استخبارتي شبکو لاس وهني د طالبانو د لمنځه وړلو په خاطر بې ګټې او خنثی شي، مګر د طالب عملیات د امریکا تر حمایت لاندې او د دولت ماتول د اردوله منځه وړل دابه وطنته ستر ناوړین او د طالبانو اضمحلال رامنځته کړي ځکه د وطن دښمنان همدا ورځ ته دقېقي شماري.

د صلحي موافقه او راتلونکي:

د څه مودې را پدې خوا د صلحي خبرې په دوحه کې د طالبانو او امريکايي استازي ډاکټر خلیل زادسره روانې دي داسې معلومېږي چې يوې موافقې ته نږدې شوي دي چې د دې موافقې په اساس به امريکايان له افغانستانه په څو میاشتو کې وځي، طالبان فکر کړي چې د میدان فاتحین دي دولت او ټولو ډلو ته به د فاتح په حیث وائي چې د طالبانو ترواک لاندې باید په حکومت کې برخه واخلي یا خوبه طالبان د دوی په وړاندې درېږي!

که طالب پدې فکر وي چې د طالبانو په راتگ اردو، پولیس او ملي امنیت به منحل کېږي او د طالبانو لښکر به د اردو او پولیسو ځای ناستی شي بس هر رنگ ډول چې ډنگوي ولس به مجبور وي چې ورته گذشي خودا یو خوب ده؛ ځکه! هغه شرایط چې ۱۹۹۴ز او ۱۹۹۶ز کالو کې ول نن نشته، خلک هم هغه خلک ندې د طالب حکومتولي او تېرې کړنې خلکو ته معلومې دي ټول افغانستان له نړۍ سره وصل ده او اړیکې لري تکنالوژي وده کړې او خلک ورته لاس رسی لري نو هېڅ شی هم پټ نشي پاتې کېدی، هغه وخت یوخوا طالب وه او بله خوا د مجاهدينو لنډمهاله انقلاب، مگر نن هغسې نده، په وطن کې داعش، فاطميون، قومي او مذهبي مسلح ډلې او ترشل زیاتي ترورستي ډلې شتون لري، دیني، ژبني او قومي اختلافات زیاد شوي، هغه وخت صرف د پاکستان لاس وهنه افغانستان کې زیاته وه مگر نن نور سیمه نيز هیوادونه لکه روسیه، چین، ایران او هندوستان خپلې گټې لري چې دا ټولو صلحي ته رسېدل په افغانستان کې پېچلې کړي ده.

اوس که طالبان له امریکاسره یوې موافقې ته ورسېږي چې دهغه جزیات گاونډیو ته گنگ وی او شکونه رامنځ ته کړي، څرنگه چې د امریکا گټې په سیمه کې د نړۍ وال حالاتو په نظر کې نیولو او دهغه اغیز زموږ په سیمه کې حکم کوي چې، امریکا غواړي دا گټې د طالب له وجوده په گټه اخیستوسره څرنگه چې پورته هم اشاره وشوه داعش غښتلی کړي او یا داسې پټ نور مقصدونه تر لاسه کړي ترڅو په سیمه کې خپلو موخو ته ورسېږي او د امریکا گټې په سیمه کې خوندي شي، دا به افغانستان د یو بل ستر بشري ناورین او جگړې سره مخ کړي چې د داعش او فاطميونو په غښتلي کېدو او د طالب په ورکېدو بدنامېدو او انقراض تمام شي.

طالب باید وښیار اوسي د استخباراتي لوبو، نرمو او غوړو وعدو ښکارنشي، کله چې ډاکټر غنی ولسمشر شو او امریکا کې د سنا مجلس ته ئې وینا کوله ۲۴ ځله د سنا ټول غړي ورته له خپل ځایه وچت شول او لاسونه ئې وپړه کول، کله چې کرزی امریکاته ولاړ بوش ورته ډرېوري کوله مگر نن چې د امریکا گټې بل ځای کې دي طالب ئې مخته اچولی او غني ئې گوښه کړ، امریکا پدې ۱۸ کالو کې ونه غوښتل چې په افغانستان کې یو مضبوط مرکزي دولت رامنځ ته شي، همدا تېره ونۍ کله چې د بلخ ولایت امنیه قومندان جنرال عبدالرقيب مبارز معرفي کېده د عطانور اربکیانو مخه ئې ونيوله چې یوه نښته منځته راغله په کابل کې د امریکا سفير ښاغلي جان بس پر ځای د دې چې د حکومت له سیاسته دفاع وکړي د اربکیانو د دفاع وکړه او حکومت ئې وغاښه، بله خوا د ملی امنیت مشاور ښاغلي ډاکټر حمدالله محب سره ئې اړیکې پرې کړې ترڅو له یوخوا خلکو ووېږي چې د مذاکراتو په هکله خبر ونکړي اوله بله خوا په ډاکټر غني فشار زیاد کړي، دا پدې معنی دي چې امریکا دلته خاصې موخې لري چې هغوته رسېدل غواړي، طالب باید پدې پوه شي چې هېڅکله هم نباید غره شي او داسې فکر وکړي چې ستر لښکر لري او ټول قومندانان ئې تر امر لاندې دی د امریکا سره ئې هم موافقه امضا کړي، مگر استخباراتي لوبې او د آی اس آی ستر اثر په طالب قومندانانو کولی شي لوبه برعکس کړي او طالبان له خاورو سره خاوري کړي.

اوس که طالبان په ریښتیا هم افغانان وي او په دې وطن ئې زړه خوړېږي د یوې تل پاتې پایداری صلحي په خاطر او د کوم خطرات چې می پورته ورته اشاره وکړه پکار دا ده چې له تعقل نه کار واخلي د ډاکټر اشرف غنی په مشرۍ دولت سره مخامخ خبرو ته کښېني، او بهرنیانو ته د وتلو یو مهال ویش وټاکي، امنیتي تړون لغو کړي دا به هم د طالب په گټه وي او هم د وطن په سعادت تمام شي، طالب هرگز باید دې ته خوشحاله نه شي چې په دوحه کې امریکا ته د وتلو مهال وېش ټاکلی ده دوحه یوه پروژه ده د ډېرو خطرونه ډکه؛ دې ته هم باید فکر وکړي چې دا په کوم قیمت ورته تمامېږي!